

معاشرتی جرائم کے اسباب: اسلامی تعلیمات کی روشنی میں ان کا ممکنہ تدارک

Causes of Social Crimes and their Potential Remedy in the Light of Islamic Teachings

*ڈاکٹر عبدالقدوس

**قسمت اللہ خان

Abstract

Today in the world, the human beings are crunch in crimes in developed society or in undeveloped society. As a result the whole world has become insecure and unsafe. A society and nation can perish and drowned due to its cruelty and crimes. The Muslim society is also being victims of such crimes. According to the scholars the basic reason of this issue is illiteracy and get for away from Islamic teachings while fearless from God and from the Day of Judgment, social injustice, instability, destabilization, disunity and dis-integrity, away from knowledge, negative role of media and impatience tolerance are also considered as major factors.

The scholars and reformers are suggested to control the crimes through laydown of justice or establishment of Courts and spread of knowledge, bring awareness among the peoples, establishment of educational institutes in a society.

In this article it has been point out the major causes of social crimes and their potential remedy in the light of Qur'an and Sunnah.

Keywords: Social Crimes, Qur'an, Hadith, Society, Injustice, Courts

*اسسٹنٹ پروفیسر، شعبہ علوم اسلامیہ و تحقیق، یونیورسٹی آف سائنس اینڈ ٹیکنالوجی، بنوں

**ایم فل اسکالر، شعبہ علوم اسلامیہ و تحقیق، یونیورسٹی آف سائنس اینڈ ٹیکنالوجی، بنوں

معاشرہ 1، عربی زبان کا لفظ ہے جس کے معنی ہے مل جل کر زندگی بسر کرنا، اصطلاح میں اس سے مراد لوگوں کا وہ گروہ ہے جو کسی مشترکہ نصب العین کی خاطر وجود میں آیا ہو کسی معاشرے کے افراد میں مشترکہ فکری سوچ، وحدت عمل، ذہنی یکجہتی کا ہونا بڑا ضروری ہے اس قسم کے معاشرے میں جغرافیائی حد بندیوں کی بھی کوئی قید نہیں ہوتی۔ اس طرح معاشرہ کثیر التعداد بنی نوع انسان کی وہ جماعتی زندگی جس میں ہر فرد کو رہنے سہنے اور ترقی، حصول مقصد اور فلاح و بقا کے لیے دوسروں سے سابقہ پڑتا ہے اور جس ماحول سے کسی فرد بشر کو ضرر نہیں، معاشرہ کہلاتا ہے۔

لوگ جہاں مل جل کر رہتے لگیں وہاں معاشرہ وجود میں آتا ہے یعنی افراد سے ہی معاشرہ تشکیل پاتا ہے۔ (۱)
جرائم: (crimes)

جرائم جرمیت کی جمع ہے جس کا معنی قصور، خلاف قانون حرکت اور قابل سزا فعل کے ہے۔

کسی عاقل بالغ شخص کا شعوری طور پر قانون کی خلاف ورزی کرنا جرم کہلاتا ہے۔ (۲)

موجودہ دور میں جرائم ایک عام معمول اور معاشرے کا جزو لازم بن گیا ہے۔ وہ جرائم خواہ اخلاقی ہوں یا جنسی طور پر ہو یا لوٹ مار، قتل اور ڈکیتی سے متعلق ہو، یا علاقائی اور شہروں کی سطح پر ہو، یا ملکی اور بین الاقوامی جرائم ہوں، اس کی زد سے نہ انفرادی زندگی محفوظ ہے نہ اجتماعی، آج پورے عالم میں جرائم اور بد اخلاقی کا تناسب بہت تیزی کے ساتھ بڑھ رہا ہے، آج ہمارے معاشرے میں جرائم کی کثرت کا جو عالم ہے، وہ کسی بیان اور وضاحت کا محتاج نہیں، ایسا لگتا ہے گویا پورا معاشرہ جرائم کی لپیٹ میں آنے لگا ہے، آج نامی گرامی دانشوروں اور مہذب تعلیم یافتہ سے لے کر ان پڑھ، گنوار آدمی تک ہر کوئی اپنے اپنے زاویے سے اس کے اصل محرکات و اسباب پر اپنا اپنا اظہار خیال کر رہے ہیں، کوئی بے روزگاری وجہ قرار دیتا ہے کوئی کہتا ہے کہ حکومت کی ناقص پالیسیوں کے باعث معاشرہ جرائم کی زد میں ہے، کوئی سیکيورٹی کے صحیح انتظامات نہ ہونے کو اس کا اصل سبب گردانتا ہے۔

بہر حال ان ناگفتہ بہ حالات کے ظاہری اسباب کچھ بھی ہوں اور مذکورہ چیزیں بھی جزوی طور پر کثرت جرائم کے وقوع کے اسباب ضرور ہیں۔ لیکن کلی طور پر صرف ان ہی چیزوں کو جرائم کے لیے اصلی سبب کہنے سے شاید ہمارے تجزیے نامکمل رہ جائیں، کیونکہ اگر صرف یہی چیزیں جرائم میں اضافہ کا سبب ہوتیں تو پھر ان ممالک میں جرائم کا ارتکاب ہر گز نہ ہوتا، جہاں نہ بے روزگاری ہے نہ نظم و ضبط کا کوئی تغیر ہے، جہاں مجرم

قانون کی گرفت سے نہیں بچ سکتا، اس کے باوجود بھی اگر وہاں جرائم کی سالانہ رپورٹ ملاحظہ کی جائے تو انسانیت کانپ اٹھتی ہے، حال ہی میں مغرب میں جرائم کی شرح کے بارے میں سالانہ رپورٹ شائع ہوئی ہے، اس میں بتایا گیا ہے کہ دنیا میں سب سے زیادہ جرائم امریکہ ہی میں ہوتے ہیں۔

ہر معاشرے کا ایک دستور ہوتا ہے جس کے مطابق لوگ اپنی زندگیاں بسر کرتے ہیں۔ اپنے روزمرہ کے معاملات کو انہی اصولوں کے تحت انجام دیتے ہیں۔ اور اگر معاشرے میں قانون کی بالادستی قائم نہ رہے تو معاشرے میں عدل ناپید ہو جاتا ہے۔ (۳) جرائم کا پھیلاؤ عام ہو جاتا ہے۔ عوام بد حالی اور انصافی کا شکار ہو جاتی ہے۔ جس کی وجہ سے لوگوں میں احساس اور ذمہ داری کا خیال نہیں رہتا معاشرہ ذلت و رسوائی کی علامت بن جاتا ہے۔ بڑھتے ہوئے جرائم پر قابو نہیں پایا جاسکتا۔ آج بڑھتے ہوئے جرائم کے نوجوان نسل پر جس قدر اثرات مرتب ہو رہے ہیں۔ اس کی بڑی وجہ شرح خواندگی کا بہت کم اور ہماری عملی تربیت کا اسلامی طرز زندگی کے اصولوں کے عین مطابق نہ ہونا ہے۔ اسلام میں ملت کی بقاء کیلئے معاشرے کو بڑی اہمیت حاصل ہے اور اس کیلئے اسلام نے قوانین بھی وضع کئے ہیں۔ جن پر عمل پیرا ہو کر ہم مسلمان اپنی زندگیوں کو محفوظ بنا سکتے ہیں۔ مگر افسوس کہ ہم نے اسلام سے دوری اختیار کی۔ جس کے نتائج ہمارے سامنے ہیں کہ جھوٹ، قتل و غارت، فریب اور چوری، رشوت خوری، سود اور شراب نوشی اور دوسروں کی حق تلفی جیسی برائیاں جنم لے چکی ہیں۔ اور افسوس صد افسوس کہ حکومت ان جرائم کی روک تھام کیلئے کوئی ٹھوس اقدامات عمل میں نہیں لارہی۔ بڑھتی ہوئی قتل و غارت گری نے معاشرے میں خوف و ہراس پھیلا رکھا ہے۔ چھوٹی چھوٹی باتوں کو انا کا مسئلہ بنا کر رد عمل ظاہر کیا جاتا ہے جو ہنگامی صورتحال کو جنم دے رہی ہیں۔ آج اسلامی تعلیمات سے دوری نے ہمارے ذہنوں کو اس قدر مفلوج کر دیا ہے۔ کہ حلال حرام، سچ اور جھوٹ، کی تمیز نہیں رہی اور اخلاقی گراؤ کا شکار ہو کر دیگر جرائم میں ملوث ہو چکے ہیں۔ یہی وجہ ہے کہ معاشرہ تباہی کی نظر ہو چکا ہے۔ کرپشن اور لوٹ مار نے معاشرے کی دھچھیاں اڑا دی ہیں۔ ہر فرد زندگی کے آسائشوں کو ڈھونڈنے کیلئے کرپشن میں ملوث ہو رہا ہے۔ اسی طرح نشے جیسی بدترین برائی بھی معاشرے کو اپنی لپیٹ میں لے رہی ہے۔ بہت سے لوگ ذہنی سکون حاصل کرنے کیلئے نشہ کی لعنت میں مبتلا ہیں۔ جو کہ غیر اخلاقی جرم ہے اور معاشرے میں بگاڑ کا سبب بھی۔ دین اسلام سے دوری نے صحیح اور غلط میں پہچان ختم کر دی ہے۔ معاشرے میں تعلیم کا فقدان اور بہترین آگاہی نہ ہونے کی وجہ سے بہت سے واقعات جنم لے رہے ہیں۔ آج

ہم جس قدر معاشرتی برائیوں میں گھر کر انسانیت کی درجہ بندی سے گر گئے ہیں۔ ہمیں اپنی سوچ کو بدلنے کی اور عملاً اسلامی قوانین پر عمل پیرا ہو کر اسلام کے بتائے ہوئے راستے پر چلنے کی ضرورت ہے، جس طرح ہر چیز کے پیدا ہونے کے جواز ہوتے ہیں اسی طرح جرائم کے پیدا ہونے بہت سے اسباب ہیں، سب سے پہلے اسباب کا ذکر ہوگا اس کے بعد معاشرہ سے مجرمانہ سرگرمیوں کے تدارک کے بارے میں اصلاحی تجاویز پیش کی جائے گی۔ ان اسباب میں سے چند چیدہ چیدہ اور بڑے بڑے اسباب مندرجہ ذیل ہیں۔

- 1- خوف خدا اور فکر آخرت کا فقدان۔ 2- اتحاد و یکجہتی کا فقدان۔ 3- معاشرے کا غیر ذمہ دارانہ رویہ۔
- 4- غربت۔ 5- نانانسانی۔ 6- بے روزگاری۔ 7- معاشرے میں شرح خواندگی کی کمی۔ 8- کمزور اور غیر منظم پولیس نظام 9- عدم برداشت۔

1- خوف خدا اور فکر آخرت کا فقدان

آج ہمارا معاشرہ جن لائیٹل مسائل و مصائب کے گرداب میں پھٹ ہوا ہے اسکی ایک بڑی وجہ خوف خدا سے غفلت اور فکر آخرت کو ترک کرنا ہے ہم نے اس ناپیدار دنیا کو مقصود و مطلوب بنایا ہے اور آخرت کی دائمی اور نہ ختم ہونے والی زندگی کو بھلایا ہے انہی اجتماعی گناہوں، غفلتوں اور کتابوں کا نتیجہ ہیں کہ آج پورا معاشرہ جرائم کی لپیٹ میں ہے اور نت نئے مسائل کا سامنا کر رہا ہے۔ اگر آج بھی لوگوں کے دل و دماغ میں یہ حقیقت راسخ کر دی جائے کہ زندگی صرف اس دنیا تک محدود نہیں بلکہ مرنے کے بعد ایک نہ ختم ہونے والی زندگی ہوگی، جس میں لوگوں کے حقیقی معنوں میں کامیابی اور ناکامی کا اعلان کیا جائے گا، تو صرف ایک چیز ہے جو انسانوں کو تنہائی میں بھی مجرمانہ سرگرمیوں سے باز رکھنے پر مجبور کر سکتی ہے بعثت نبوی ﷺ سے پہلے کا دور جاہلیت اور تاریک دور کہلاتا ہے جس میں انسانیت دم توڑ چکی تھی، اور انسان اپنی پہچان کو بیٹھا تھا، اہر طرف قتل و غارت گری و فساد کا بازار گرم تھا، انسانی جان کی کوئی قیمت نہ تھی، اس کی ابر و عزت محفوظ نہ تھی، زنا روز کا معمول تھا، لیکن جب حضور ﷺ تشریف لائے، لوگوں کے دل و دماغ پر محنت کی تو پھر وہی جزیرہ جو جرائم کی آگ میں جل رہا تھا وہاں جرائم کا خاتمہ ہوا، اور امن و محبت کی بہاروں اور رحمت خداوندی کے نزول کا مرکز ٹھہرا۔

حقیقت میں کرہ ارض پر فساد و بگاڑ کا اہم سبب منعم حقیقی کی ناشکری و نافرمانی ہے، اس کے احکامات سے کھلی بغاوت نافرمانی ہے۔ ارشاد باری ہے:

ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ
يَرْجِعُونَ (۴)

ترجمہ: "خشکی اور تری میں انسانوں کی بد اعمالیوں کی وجہ سے فساد و بگاڑ پھیل رہا ہے اسلئے کہ انہیں ان کے
بعض اعمال کا مزہ ان کو چکھادے، ممکن ہے کہ وہ باز آجائیں
وَمَا أَصَابَكُمْ مِنْ مُصِيبَةٍ فِيمَا كَسَبَتْ أَيْدِيكُمْ (۵)

ترجمہ: اور جو کچھ مصیبتیں تمہیں پہنچتی ہیں وہ دراصل تمہارے اپنے ہاتھوں کے اعمال کا بدلہ ہے"۔
یقیناً ایمان اور اعمالِ صالحہ اس دنیا کو امن و آمان کا گوارہ بناتے ہیں، انفرادی طور پر ایک انسان کی نیکی و پارسائی
اور بحیثیت مجموعی پورے معاشرہ میں نیکی و پرہیزگاری، صلاح و تقویٰ کی پاسداری بہتر و پر امن معاشرہ کی
ضمانت ہے۔ ایمان اور اعمالِ صالحہ سے قلب و روح کی دنیا بہار آفریں بن جاتی ہے اور جب ایسے انسان جس
معاشرے میں بکثرت ہوتے ہیں تو وہاں اللہ کے گھر آباد ہوتے ہیں، سارے ماحول میں عبادات و ریاضات اور
احکامِ الہیہ کی پابندی کا نور جگمگانے لگتا ہے، عدل و انصاف، رواداری، پیار و محبت، امانت و دیانت، اخلاص و
رضاجوئی کے انوار بکھرنے لگتے ہیں اور ان اعمالِ صالحہ کی خوش رنگی ایمانی کیفیات کو نور و سرور بخشتی ہے، اسکی
وجہ سے معاشرہ سکینت و طمانیت، راحت و رحمت کا مظہر بنتا ہے۔ اسکے برعکس کفر و شرک کی تارکی اور اعمال
بد کی گندگی بھی ایک ایسی بدنما حقیقت ہے جو اپنے اندر حد درجہ عفو نیت رکھتی ہے، جس کے تعفن کا ایمان و
اعمالِ صالحہ پر کار بند نیک و صالح افراد نخل نہیں کر سکتے۔ بندگانِ خدا کی حق تلفی، ظلم و زیادتی، نار و تعصب و
دشمنی، قتل و غارت گری و خون ریزی ان سب کار شتہ بے دینی سے جڑا ہوا ہے، جسکا جتنا تعلق اللہ سے کٹے گا
اتنا ہی اسکا تعلق ان بد اعمالیوں سے جڑے گا، نتیجہ میں معاشرہ کا سکون درہم برہم ہوگا، امتحان کی کامیابی اس
میں ہے کہ ایک انسان اس دنیا میں معرفتِ الہی کے نور سے اس حقیقت تک پہنچے، اس دنیا میں امن و سکون کا
راز اسی میں مضمر ہے اس وقت دنیا میں حقوقِ الہی میں بھی بڑی غفلت برتی جا رہی ہے، توحید کے نور کے
 بجائے کفر و شرک کے گھٹا ٹوپ اندھیرے چادر تانے ہوئے ہیں۔ بندگانِ خدا کے حقوق کو بڑی بے باکی سے
تلف کیا جا رہا ہے۔ جس معاشرہ میں دنیا جہاں اور معاشرہ کو وجود بخشنے والی ذلت کو نظر انداز کر دیا جائے، سینہ
تان کر اسکے حقوق کی پامالی کی جائے اور مخلوق خدا پر ظلم و ستم ڈھا کر ان کو حقوق سے محروم کیا جائے ایسے
معاشرہ میں امن و سکون کہاں سے آسکتا ہے۔ اس وقت سارے عالم کا جائزہ لیا جائے تو یہ بات کھل کر سامنے

آتی ہے کہ حقوق اللہ بھی پامال ہو رہے ہیں اور حقوق العباد بھی، مساجد اور عبادت گاہوں کا احترام ختم ہوتا جا رہا ہے اور اللہ کی کتاب قرآن کی تعلیمات کو مسخ کر کے پیش کیا جا رہا ہے، غلط تاویلات کا سہارا لیکر انسانی جانوں سے کھیلا جا رہا ہے، قتل و خون اور انسانی جانوں کا ضیاع وہ بھی اسلام کا سہارا لیکر کیا جا رہا ہے، یہ جو کچھ تماشہ ہو رہا ہے وہ اپنوں کے ہاتھوں ہے، بذات خود وہ ان اعمال بد کے مرتکب ہیں یا یہ کہ دشمنان اسلام کے آلہ کار بن کر، یقیناً اس معرکہ کا حل واضح ہونا چاہئے، لیکن یہ بھی ایک حقیقت ہے کہ اسلام دشمن بلکہ انسان دشمن طاقتیں بڑے پیمانے پر سارے عالم میں فساد مچا رہی ہیں، اگر گہری بصیرت کیساتھ جائزہ لیا جائے تو یہ بات واضح ہو جاتی ہے کہ اس خیر امت نے ایمان اور اس کے تقاضوں سے پہلو تہی کی ہے، خود اپنی اور پورے معاشرے کی اصلاح جس کا فریضہ منصبی تھا اس سے غافل ہو گئی ہے، نتیجہ یہ ہے کہ اس وقت اسلامی سماج نام کو تو اسلامی ہے لیکن درحقیقت غیر اسلامی شعائر نے ذیہ الجمالیہ ہوا ہے، جس سے اسلامی تہذیب و تمدن کو اپنے اعمال بد سے داغدار کر دیا ہے، مسلم معاشرہ میں خیر و بھلائی کے پھول مہکنے کے بجائے شر و برائی کی خاردار جھاڑیاں روح ایمان کو لہو لہان کر رہی ہیں۔

اس آیت پاک میں حق سبحانہ و تعالیٰ نے خشکی و تری میں فساد و بگاڑ پھیلنے کے اسباب بیان فرمادے ہیں، خشکی و تری کے سارے خطے اس وقت امن و سکون سے محروم ہیں، اس مصیبت کا حل اسلامی تعلیمات کی روشنی میں خود انسانوں کے پاس ہے، انسان جس دن اللہ واحد کے حقیقی معنی میں پرستار بن جائیں اور اسی کو اپنا ماویٰ و بلاء مان کر اسکی پناہ میں آجائیں اسی دن وہ رحمت الہی کے سائبان میں آجائیں گے، اور ان کی اپنی بد اعمالیوں کی وجہ سے آنے والے سارے خطرات ٹل جائیں گے، مصائب و آلام جو اللہ سبحانہ کی طرف سے بطور جزا و توبیح اور بطور سزا و تنبیہ نازل ہو رہے ہیں اور دشمنان اسلام کی شکل و صورت میں ظلم ڈھارہے ہیں ہر دو سے خلاصی ممکن ہے، بشرطیکہ کفر و شرک اور بد اعمالیوں کی تاریکی کو امت مسلمہ اپنی جہد مسلسل سے توحید اور ایمان کی روشنی میں تبدیل کر دے۔ خشکی و تری سے فساد و بگاڑ کو دور کرنے کا ایک راہستہ ہے کہ بندگان خدا اسکے بنائے ہوئے نظام عدل کو خود اپنی ذات پر اور معاشرہ میں رہنے بسنے والے سارے انسانوں پر لاگو کریں۔ الغرض اس دنیا کو مصائب و آلام سے چھٹکارہ دلانے اور اس کو گہوارۂ امن و سکون بنانے کی ایک ہی راہ ہے اور وہ ہے اسلام۔

2۔ اتحاد و یکجہتی کا فقدان

اتحاد و یکجہتی کمیابی بھی معاشرے میں جرائم کی پیداوار کا سبب ہے حالات کچھ اس نہج پر آگئے ہیں۔ کہ ہر فرد ذاتی مفادات کے حصول کیلئے کوشاں ہے،، ایک دوسرے کی خبر گیری نہیں، ہر شخص خود غرضی اور خود فریبی کے جنون میں مبتلا ہے۔ باہمی اعتماد کی کمی اور نظریاتی انتشار جرائم پیشہ عناصر کو جرائم کے لیے ماحول سازگار کر دیا ہے۔۔ حالانکہ اسلام ہمیں باہمی اتحاد و اتفاق کی تلقین کرتا ہے، اور ایک دوسرے کی ایذا رسانی سے منع کرتا ہے اس لئے اللہ تعالیٰ فرماتے ہیں۔

وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ (۶)

ترجمہ: "ایک دوسرے کی مدد نیکی اور تقویٰ میں کرتے رہو اور گناہ اور زیادتی میں ایک دوسرے کی مدد نہ کرو"

اسلام کے نزدیک لڑائی جھگڑا کرنے والے لوگ فساد کی جڑ ہوتے ہیں اور انہیں کوئی بھی (خواہ اس کا تعلق کسی بھی معاشرے سے ہو) تحسین کی نگاہ سے نہیں دیکھتا۔ اسی بنا پر اللہ تعالیٰ نے سورۃ الحجرات میں ارشاد فرمایا

إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ (۷)

ترجمہ: "بے شک مسلمان (باہم) بھائی بھائی ہیں سو اپنے دو بھائیوں کے درمیان اصلاح کر دیا کرو"

مختصر ﷺ کا فرمان ہے۔

عن أنس عن النبي صلى الله عليه وسلم قال: «لا يؤمن أحدكم، حتى يحب لأخيه ما يحب لنفسه» (۸)

حضرت انسؓ سے روایت ہے نبی کریم ﷺ نے فرمایا۔

"کوئی شخص مومن (کامل) نہیں ہو سکتا تا آنکہ اپنے بھائی کے لیے وہی چیز پسند نہ کرے جو اپنے لیے پسند کرتا ہے"

3- معاشرے کا غیر ذمہ دارانہ رویہ

ہمارے معاشرے میں کچھ لوگ خود تو جرائم سے بچنے کا اہتمام کرتے ہیں مگر جو لوگ مجرمانہ زندگی کی خطرناک لہروں میں پھنسے ہوئے ہیں، ان کو اس برائی کے بھنور سے نکالنے اور بچانے کی فکر نہیں کرتے، یہ ایسی اجتماعی غلطی ہے جو عام ذہنوں میں رچ بس گئی ہے۔ یہی وجہ ہے کہ جرائم خواہ قتل و غارت، ڈکیتی اور اغواء کی صورت میں ہو یا لسانی فسادات اور مختلف قسم کی دہشت گردی کی صورت میں ہو، روز بروز بڑھ رہے

ہیں لیکن ان کے سدباب کا اہتمام نہیں۔ جرم لوگوں کے سامنے ہوتا ہے۔ لیکن وہ اسکی روک تھام کیلئے رد عمل کرنے سے گریز کرتے ہیں۔

حدیث شریف میں ہے۔

حدثنا أبو نعیم، حدثنا زکریاء، قال: سمعت عامرا، يقول: سمعت النعمان بن بشیر رضي الله عنهما، عن النبي صلى الله عليه وسلم قال: " مثل القائم على حدود الله والواقع فيها، كمثل قوم استهموا على سفينة، فأصاب بعضهم أعلاها وبعضهم أسفلها، فكان الذين في أسفلها إذا استقوا من الماء مروا على من فوقهم، فقالوا: لو أنا خرقنا في نصيبنا خرقا ولم نؤذ من فوقنا،

فإن يتركوهم وما أرادوا هلكوا جميعا، وإن أخذوا على أيديهم نجوا، ونجوا جميعا " (9)

ترجمہ: حضرت نعمان بن بشیرؓ سے روایت ہے کہ رسول ﷺ کا فرمان مبارک ہے کہ حدود الہیہ میں سستی اور نرمی کرنے والوں اور حدود الہیہ کو توڑنے والوں کی مثال ایسی ہے کہ کھڑے لوگ ایک کشتی میں بیٹھے ہوں اور کشتی کی نشستوں میں تعین کے لیے قرعہ ڈالا، چنانچہ ان میں سے کچھ لوگ کشتی کے بالائی منزل پر بیٹھے اور کچھ نیچے کی منزل میں تھے، وہ پانی لینے کے لیے اوپر والی منزل میں جاتے تھے، جس کی وجہ سے اوپر والوں کو تکلیف ہوتی تھی، پس نیچے کی منزل والے نے کھاڑا لے کر کشتی کے نیچے حصہ میں سوراخ کرنا شروع کر دیا، اس نے جواب دیا کہ میرے آنے جانے سے آپ حضرات کو تکلیف ہوتی ہے اور ہمیں بہر حال پانی کی ضرورت ہے، اس لیے میں نے سوچا کہ کشتی کے نیچے سے سوراخ کر لوں تاکہ یہاں سے پانی لے لیا کروں، اب اگر یہ لوگ اس سوراخ کرنے والے کا ہاتھ پکڑ لیں اور اسے سوراخ کرنے سے باز رکھیں تو اس کو بچالیں گے اور خود بھی بچ جائیں گے اور اگر اس کو اس حال پر چھوڑ دیا تو یقیناً اس کو بھی ڈبو ڈوبیں گے اور خود بھی ڈوب جائیں گے۔

اس حدیث مبارکہ میں سمجھایا گیا کہ پورا معاشرہ ایک ہی کشتی میں سوار ہے جب یہ کشتی جرائم اور گناہوں کے سوراخوں کی وجہ سے ڈوبے گی تو صرف گناہ گار ہی غرق نہیں ہوں گے بلکہ یہ کشتی نیک و بد سب کو لے کر ڈوبے گی۔

عن قيس بن أبي حازم، عن أبي بكر الصديق أنه قال: أيها الناس، إنكم تقرءون هذه الآية:

{ يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا تَبْضُرُوا مَنْ ضَلَّ إِذَا اهْتَدَيْتُمْ } (9)

وإني سمعت رسول الله صلى الله عليه وسلم يقول: «إن الناس إذا رأوا الظالم فلم يأخذوا على يديه أوشك أن يعمهم الله بعقاب منه» (۱۱)

حضرت قیس بن ابی حازم کہتے ہیں کہ سیدنا ابو بکر صدیق نے ارشاد فرمایا اس میں اللہ تعالیٰ کی حمد و ثنا کے بعد فرمایا لوگو! تم یہ آیت:

يَا أَيُّهَا الَّذِينَ آمَنُوا عَلَيْكُمْ أَنْفُسُكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ (۱۲)

(ایمان والوں تم اپنے نفس کو لازم پکڑو تم کو نقصان نہیں دے گا وہ شخص جو گمراہ ہو جائے جبکہ تم ہدایت پر ہو) پڑھتے ہو، تم اس آیت کا مفہوم غلط لیتے ہو کہ ہم پر دوسروں کو گناہوں سے روکنا ضروری نہیں، سب اپنی فکر کرنی چاہیے، حالانکہ میں نے رسول اللہ ﷺ کو یہ فرماتے ہوئے خود سنا ہے کہ لوگ جب ظالم کو ظلم کرتے دیکھیں اور اس کا ہاتھ نہ پکڑیں تو قریب ہے کہ اللہ تعالیٰ ان سب کو عذاب عام میں مبتلا کر دیں۔ اسی طرح ابوداؤد کی روایت ہے۔

عن عبد الله بن مسعود، قال: قال رسول الله صلى الله عليه وسلم: " إن أول ما دخل النقص على بني إسرائيل، كان الرجل يلقي الرجل، فيقول: يا هذا، اتق الله ودع ما تصنع، فإنه لا يجل لك، ثم يلقاه من الغد، فلا يمنعه ذلك أن يكون أكيله وشريبه وقعيده، فلما فعلوا ذلك ضرب الله قلوب بعضهم ببعض"، ثم قال: {لعن الذين كفروا من بني إسرائيل [ص: 122] على لسان داود وعيسى ابن مريم} إلى قوله {فاسقون} [المائدة: 81]، ثم قال: «كلا والله لتأمرن بالمعروف ولتنهون عن المنكر، ولتأخذن على يدي الظالم، ولتأطرنه على الحق أطرا، ولتقصرنه على الحق قصرا» (۱۳)

ترجمہ: رسول اللہ ﷺ نے ارشاد فرمایا کہ جب بنی اسرائیل جرائم اور گناہوں میں مبتلا ہوئے تو ان کے علماء نے ان کو روکا، تاہم وہ باز نہ آئے، تب بھی ان کے علماء نے ان مجرموں کے ساتھ کھانا پینا اور اٹھنا بیٹھنا جاری رکھا، پس اللہ تعالیٰ نے سب کے دلوں کو ایک دوسرے کے مشابہ کر دیا اور حضرت داؤد اور حضرت عیسیٰ کی زبان سے ان پر لعنت فرمائی کیونکہ وہ بنی اسرائیل نافرمان تھے اور حد سے نکل جاتے تھے۔

حضور ﷺ نے جب یہ بات ارشاد فرمائی، اس وقت ٹیک لگائے ہوئے تھے، پھر سیدھے ہو کر بیٹھ گئے اور فرمایا: قسم ہے اس ذات کی جس کے قبضہ میں میری جان ہے، تم معذور قرار نہیں دیئے جاسکتے اور نہ عذاب الہی سے بچ نہیں سکتے، یہاں تک کہ تم ان گناہ گاروں کو حق پر مجبور کرو۔

ان آیات مبارکہ اور احادیث مقدسہ سے یہ بات بالکل واضح ہو جاتی ہے کہ عذاب الہی سے بچنے کے لیے صرف خود نیک ہونا ضروری نہیں ہے۔ بلکہ اپنی طاقت اور قدرت کے مطابق جرائم پیشہ افراد کو جرائم سے باز رکھنا، ان کا ہاتھ روکنا، انہیں قبول حق پر مجبور کرنا بھی ضروری ہے، کیونکہ جرائم پیشہ افراد کا بغیر روک ٹوک کے کھلم کھلا جرم کرنا پورے معاشرے کا یہ اجتماعی جرم ہے جس پر اجتماعی عذاب و وبال نازل ہوتا ہے۔ آج ہم سب اس اجتماعی جرم کے مرتکب ہیں

4- غربت

جرائم کے وجوہات میں کچھ حد تک غربت کا بھی دخل ہے جب لوگوں کو جائز طریقے سے ضروریات زندگی پورا کرنے میں دشواری کا سامنا کرنا پڑتا ہو تو ایسی حالت میں لوگ عملی زندگی میں گیمیں پھنسنے کیلئے جرائم سے وابستہ ہو جاتے ہیں، احساس کمتری اور احساس شکست تو ان جرائم کی طرف دھکیل دیتے ہیں۔

جیسا کہ آپ ﷺ کا ارشاد ہے۔

عن أنس بن مالك، قال: قال رسول الله صلى الله عليه وسلم: " كاد الفقر أن يكون كفراً، وكاد الحسد أن يغلب القدر " (۱۳)

"حضرت انسؓ سے روایت ہے آپ ﷺ نے فرمایا کہ کبھی کبھار آدمی غربت کی وجہ سے اسلام سے خارج ہو جاتا ہے، اور کبھی کبھار حسد تقدیر پر غالب ہو جاتا ہے"

5- ناانصافی

عدل اور انصاف بہترین معاشرے کے لیے نہایت ضروری ہے، اللہ تعالیٰ نے ایک ریاست کے قاضی یا جج کو عدل و احسان کرنے اور صحیح فیصلہ کرنے کا حکم دیا ہے جیسا کہ اللہ نے فرمایا۔

إِنَّ اللَّهَ يَأْمُرُ بِالْعَدْلِ وَالْإِحْسَانِ (۱۵)

ترجمہ: اللہ تعالیٰ تمہیں عدل و احسان کا حکم دیتا ہے۔

ایک اور جگہ اللہ تعالیٰ کا ارشاد ہے

وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ (۱۶)

ترجمہ: اور جب تم لوگوں کے درمیان فیصلہ کرو تو عدل کے ساتھ کرو۔

جس معاشرے سے عدل اور انصاف اٹھ جائے اس معاشرے میں طرح طرح کی برائیاں پیدا ہو جاتی ہیں جن میں سے سب سے خطرناک برائی جرائم ہے جو کہ معاشرے کے لیے سم قاتل ثابت ہوتی ہے، اگر ہم آس پاس اپنے ملک و معاشرے میں (نظر دوڑائیں تو بخوبی اندازہ لگا سکتے ہیں کہ ہمارے ملک میں عدل و انصاف اور قانون کی بالادستی کا شدید فقدان ہے، جب کوئی معاشرہ کسی کو انصاف فراہم نہ کر سکے تو ظلم سے متاثر شخص انتقام کی آگ میں جلنے لگتا ہے اور پھر وہ حصول انصاف کے لیے خود میدان میں نکل آتا ہے اور انتقامی کارروائی کے بعد وہ سزا کے خوف سے معاشرے میں واپس نہیں آتا اور جرائم کی تاریک دنیا میں پناہ لیتا اور وہاں مفاد پرست لوگ پناہ دینے کے بہانے اسکو اپنا آلہ کار بنا لیتے ہیں اور انفرادی جرم کی ابتداء کر بیٹھتا ہے لیکن بات یہی ختم نہیں ہوتی بلکہ رفتی رفتی اسکے ساتھ مزید لوگ ملتے جاتے ہیں اور ایک گروہ کی شکل اختیار کر لیتے ہیں اور یوں اجتماعی جرائم کا ایک نیا باب وجود میں آجاتا ہے۔ اسی طرح ایک عام شخص گروہ در گروہ میں تبدیل ہو کر معاشرے کے لیے ایک ناسور کی شکل اختیار کر لیتا ہے اور پھر معاشرہ جو کہ خود اس ناسور کا ذمہ دار ہے اسکو ختم کرنے کے لیے اپنی توانائیاں صرف کرنے لگتا ہے اور حکومت کی متاثر توجہ اور وسائل ان جرائم پیشہ عناصر اور اسکی کارروائیوں کو روکنے میں صرف ہونے لگتے ہیں۔

معاشرے سے ناانصافی، رشوت اور ظلم کا خاتمہ ہی ایسی تلوار ہے جو کہ جرائم کی شرح کو بہت نیچے لاسکتی ہے، اور اس کے لیے حکومت کو مخلص ہو کر متعلقہ اداروں سے کام لینے کی بے حد ضرورت ہے۔ جس معاشرے میں جرائم کی سطح آخری حد کو چھو رہی ہو وہاں کبھی معاشی خوشحالی نہیں آسکتی اور نہ ہی وہ معاشرہ ترقی کی راہ پر گامزن ہو سکتا ہے۔

6- بے روزگاری

مملکت خداداد پاکستان میں مستقل روزگار والے کم ہیں، اچھے پڑے لکھے طبقے کو بھی ملازمت حاصل کرنا دشوار بن گیا ہے، بے روزگاری سے تنگ آکر لوگوں میں لاقانونیت کا رجحان پیدا ہوتا ہے۔ بے روزگاری اکثر وسائل کی غیر منصفانہ تقسیم سے ہی وجود میں آتی ہے سو بھوک اور بے روزگاری کی چکی میں پسے والے لوگ اکثر جرائم کی طرف چل نکلتے ہیں، ضروری نہیں کہ وہ ہندوق اٹھالیں، جلساسازی، اسمگلنگ، منشیات فروشی

اور ایسے دیگر جرائم سے وابستہ لاکھوں لوگوں کی نوے فیصد سے بھی زیادہ تعداد بے روزگاری سے تنگ آکر اس طرف چلی آئی ہے اور پھر اس دلدل میں ایسی دھنسی ہیکہ نکلنا دو بھر ہو گیا۔ میرا یہ مطلب نہیں کہ ہر آدمی کو سرکاری نوکری دینا ہی حکومت کی ذمہ داری ہے بلکہ حکومت کی ذمہ داری ہیکہ وہ روزگار کے صاف شفاف اور رشوت سے پاک مواقع اور سازگار ماحول پیدا کرے اس مقصد کیلئے مختلف صنعتوں اور تجارتوں کو فروغ دے، کارخانے جات اور فیکٹریاں قائم کرے، قرض جو کہ بینکوں کے ذریعے دیئے جاتے ہیں (روزگار کے لیے) ان کی ترسیل عام ضرورت مند لوگوں تک انصاف کی بنیاد پر یقینی بنائے۔ مفاد پرست پالیسی میکرز جو کہ لمبی اور مشکل پالیسیاں بنا کر مخصوص لوگوں کو فائدہ پہنچانا چاہتے ہیں ان پر کڑی نظر رکھے اور ان عہدوں پر مخلص اور اہل لوگوں کو تعینات کرے اور بینکوں اور دوسرے مالیاتی اداروں کو رشوت اور سفارش کی لعنت سے پاک کرے اور ان بد عنوانیوں میں ملوث لوگوں کو کڑی سے کڑی سزا دیکر عبرت کا نشان بنائے جائے۔

7- معاشرے میں شرح خواندگی کی کمی

تعلیم کسی معاشرے کی ریڑھ کی ہڈی کا درجہ رکھتی ہے اور تعلیم کا فقدان کسی معاشرے میں برائیوں اور دنیائے رومی روایات کا موجد ہوتا ہے۔ جرائم کی پیداوار میں ایک سبب تعلیم کا فقدان یعنی شرح خواندگی کی کمی بھی ہے، اکثر جاہل افراد جرائم کی سماجی، اخلاقی اور مذہبی قباحت سے ناواقفیت کے سبب بہت سے جرائم کے مرتکب ہو جاتے ہیں۔

پرائمری تعلیم ایک بنیاد کی حیثیت رکھتی ہے لیکن اسکی طرف کوئی خاص توجہ نہیں دیا گیا ہے جسکی وجہ سے تعلیم کی عمارت کمزور رہی ہے۔ ہمارے معاشرے میں تعلیم کو صرف پڑھنے لکھنے کا ہنر گردانا جاتا ہے جو کہ ایک غلط اور خطرناک سوچ ہے تعلیم میں جب تک تحقیق کو ایک خاص مقام نہ دیا جائے تعلیم فائدہ مند نہیں ہو سکتی۔

8- کمزور اور غیر منظم پولیس نظام (قانونی گرفت کا فقدان)

محکمہ پولیس جو کہ بہت سے یونٹس پر مشتمل ہے، معاشرے میں امن امان کا ذمہ دار ہے، لیکن ہماری پولیس کو جرائم کی روک تھام سے زیادہ برسرِ اقتدار حکومتوں نے ہمیشہ سیاسی مقاصد حاصل کرنے کے لیے استعمال کیا ہے، جس محکمہ کے سپاہی کے خوف سے کبھی بڑے بڑے عہدیدار اور معاشرے کے سربرآوردہ افراد کانپتے تھے آج ہماری حکومتوں کی غلط روش کے سبب اور محکمہ میں بے جاساسی مداخلت کی وجہ اس محکمہ کے اعلیٰ

افسران و ڈیڑیوں اور چوہدریوں کے سامنے ہاتھ باندھے گڑگڑا کر پیٹی (بیلٹ) بچاتے نظر آتے ہیں یوں معلوم ہوتا ہے کہ وہ سرکار کے نہیں بلکہ ان لوگوں کے ذاتی ملازم ہیں۔ حکومت کو قانون نافذ کرنے والے اداروں کے افراد کی جسمانی تربیت کے ساتھ ساتھ زیادہ سے زیادہ ذہنی تربیت کا انتظام کرنا چاہیے تاکہ انکی مینٹلی ایروچ امپر وو ہو سکے اور وہ اس جدید دور میں جرائم کے جدید طریقوں سے بہتر طور پر نمٹ سکیں۔ اقوام متحدہ کے ذریعے یا اپنے طور پر پاکستان پولیس کے چھوٹے اہلکاروں (جن میں سپاہی بھی شامل ہوں) ایک منصفانہ چناؤ کے ذریعے دماغی اور تفتیشی تربیت تجربہ دیا جائے۔ اور دوسرے ملکوں جن میں بہترین تربیتی مراکز ہیں ان میں کچھ لوگوں کو ٹریننگ دیا جائے تاکہ وہ اپنی ملک کی پولیس ادارے کی تربیت کریں۔

درجہ بالا بحث سے ثابت ہوتا ہے کہ قانون نافذ کرنے والی اداروں اور حکومت کی غلط حکمت عملیوں کی وجہ سے جرائم میں بے تحاشہ اضافہ ہو رہا ہے اور جزا و سزا کے عمل کے ناہونے یا نہایت سست ہونے کی وجہ سے لوگ جو کہ مختلف قسم کے گناہوں نے جرائم سے وابستہ ہو رہے جو کہ بعد میں بڑے ملزم بن کر بڑے دہشتگردوں یا ان کے حواریوں میں تبدیل ہو رہے ہیں۔ لہذا حکومت کو چاہیے کہ وہ امن و امان قائم کرنے اور ظلم و نا انصافی کو مٹانے کے لیے فوری اور مضبوط اقدامات کرے تو انشاء اللہ یہی اقدامات امن اور ملک کی بقا و سلامتی کے لیے نئی روح اور طاقت کا سبب بنیں گے۔

جرائم کے اسباب میں ایک ظاہری سبب قانونی گرفت کا فقدان بھی، خوف خدا نہ ہو تو بعض لوگ قانون کی خوف سے جرائم سے بچتے ہیں۔ قانون جتنا سخت اور غیر پلک دار ہو تو لوگ جرم سے اتنا زیادہ بچیں گے، اگر قانون نرم اور لچکدار ہو تو مجرم جرم کے ارتکاب سے نہیں گھرانے گا، مملکت خداداد میں مختلف وجوہات کی بناء پر قانون کی گرفت ڈھیلی اور غیر مؤثر ہے یہی وجہ ہے کہ آج تقریباً ہر فرد کی طبیعت میں بد معاشی اور قانون شکنی اور خود انتظامی کا تصور پایا جاتا ہے، لوگوں کے دل و دماغ میں یہ بات موجود ہے کہ حکومت وعدالت کے پاس انصاف نہیں، جس کی وجہ سے جرائم کی شرح بڑھ گئی ہے۔

9- عدم برداشت

جرائم کے اسباب میں کچھ حد عدم برداشت کا بھی عمل دخل ہے، جب کسی شخص کے مزاج اور طبیعت کے خلاف کوئی کام ہو جائے، اور کسی سے کوئی تکلیف پہنچ جائے۔ تو وہ قوت برداشت کی کمیابی کی وجہ سے اس کا

انتقام لینے کے درپے ہو جاتا ہے۔ حالانکہ ہمیں تحمل اور برداشت سے کام لینا چاہیے کیونکہ تحمل کی تعریف یہی ہے کہ کسی نہ گوار بات کو انتقام کی قدرت رکھتے ہوئے بھی برداشت کیا جائے۔ اور کسی طرح کا بغض اپنے دل میں نہ رکھا جائے۔ کیونکہ اسلام ہمیں ایسے موقع پر برداشت، تحمل اور بردباری کا درس دیتا ہے (۱۷)

وَالْكَاطِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ (۱۸)

ترجمہ: وہ لوگ جو اپنے غصہ کو دبالتے ہیں اور لوگوں کا قصور معاف کر دیتے ہیں، اور اللہ تعالیٰ احسان کرنے والوں کو پسند کرتا ہے۔

لوگوں کی خطاؤں اور غلطیوں کو معاف کر دینا اخلاق میں ایک بڑا درجہ رکھتا ہے، اور اس کا ثواب آخرت نہایت اعلیٰ ہے۔ حدیث شریف میں ارشاد ہے۔

عن أبي بن كعب قال: قال رسول الله صلى الله عليه وسلم: «من سره أن يشرف له البنيان،

وترفع له الدرجات فليعف عمن ظلمه، وليعط من حرمه، وليصل من قطعه» (۱۹)

ترجمہ: جو شخص یہ چاہے کہ اس کے محلات جنت میں اونچے ہوں اور اس کے درجات بلند ہوں اس کو چاہئے کہ جس نے اس پر ظلم کیا ہو اس کو معاف کر دے اور جس نے اسکو کبھی کچھ نہ دیا ہو اس کو بخشش و ہدیہ دیا کرے، اور جس نے اس سے ترک تعلقات کیا ہو یہ اس سے ملنے میں پرہیز نہ کرے"

عن عقبه بن عامر، قال: لقيت رسول الله صلى الله عليه وسلم فقال لي: " يا عقبه بن عامر،

صل من قطعك، وأعط من حرمك، واعف عمن ظلمك" (۲۰)

ترجمہ: عقبہ بن عامر سے روایت ہے کہ رسول اللہ ﷺ سے میری ملاقات ہوئی آپ ﷺ نے فرمایا اے عقبہ بن عامر، جو شخص آپ سے قطع تعلق کرے آپ ان سے ملیں، اور جو تجھے محروم کرے اسے دے دیں، اور جو آپ پر ظلم کرے آپ ان کو معاف کرے۔

جرائم کے اثرات

معاشرے میں مثبت اقدامات اور رویوں کا مثبت اثر ہوتا ہے، لیکن یہ اقدام اگر جرائم کی صورت میں منفی نوعیت اختیار کر لیں تو اس کے اثرات بھی یقیناً منفی نوعیت کے ہی ہوں گے، معاشرے میں جرائم کی زیادتی ہو، اور ان کے سدباب کے لیے سنجیدگی سے توجہ نہ دی جائے اور ایسے مسائل کے حل کے لیے ٹھوس اقدامات نہ کیے جائیں تو معاشرے میں جرائم پھیل جاتے ہیں، مثلاً معاشرتی بگاڑ، اخلاقی اقدار کی پائمانی

، بدامنی، معاشرتی تصادم کی زیادتی، اجتماعی ترقی میں رکاوٹ، انفرادی اور اجتماعی زندگی میں گھٹن کا احساس، فتنہ اور فساد کا برپا ہونا وغیرہ

جرائم کی تدارک یعنی روک تھام اور اصلاحی تجاویز

تاریخ انسانی اس بات کی گواہ ہے کہ اب تک کسی عہد میں بھی معاشرے میں جرائم پیشہ افراد کو یکسر ختم نہیں کیا سکتا اور مجرمانہ سرگرمیوں کو جڑ سے اکھاڑ کر پھینکا نہیں جاسکتا، تاہم وقتی طور پر اجتماعی سطح پر ایسے اقدامات کیے جاسکتے ہیں، جن کی وجہ سے مجرمانہ سرگرمیوں کو کنٹرول کیا جاسکتا ہے، اور ایک خوشگوار اور پر امن ماحول و فضا کو بحال کیا جاسکتا ہے جرائم کی روک تھام کے سلسلے میں مختلف تدابیر اور اصلاحی تجاویز کی تفصیل ذیل میں پیش کی جا رہی ہے۔

1- خوف خدا اور فکر آخرت کی تعلیم دینا

اسلامی معاشرہ انسان کی اخلاقی اور روحانی تربیت بھی کرتا ہے اور افراد کو محبت و شفقت، اتحاد و تعاون، اخوت، خدمت خلق، فرمانبرداری، ایثار اور قربانی جیسی صفاتوں کو اپنانے اور حسد، نفرت، خود غرضی، تعصب وغیرہ جیسی برائیوں سے بچنے کی تلقین کرتا ہے۔ معاشرے سے جرائم کے رجحانات میں کمی کے لیے ہمیں سب سے پہلے لوگوں کے دل و دماغ میں خوف خدا اور آخرت کی فکر پیدا کرنا ہوگی، اس سلسلہ میں ائمہ کرام پر یہ بھاری ذمہ داری عائد ہوتی ہے کہ وہ مساجد میں منبر و محراب پر بیٹھ کر بچوں اور نوجوانوں کے ذہنوں تک اسلام کے زریں اصول پہنچائے، اور مختلف جرائم کے نقصانات سے مذہبی اصولوں کی روشنی میں لوگوں کو آگاہ کرتے رہے، ان کے دلوں میں خوف خدا اور آخرت پیدا کرے، تاکہ ارتکاب جرم کے وقت ان باتوں کے تصور سے خوف زدہ ہوں، اور جرائم سے بچنے میں مدد ملے۔

2- معاشرتی و ثقافتی اقدار

جرائم کو کنٹرول کرنے میں معاشرتی اور ثقافتی اقدار بھی اہمیت رکھتے ہیں، جب تک معاشرے میں عملی طور پر برائی کے خلاف سخت رد عمل نہیں ہوگا، اس وقت تک جرائم کی جڑیں مضبوط رہیں گی، معاشرے میں اعلیٰ اقدار اور اچھے اخلاقیات کے ذریعے منفی اور غیر ذمہ دارانہ رویوں کی حوصلہ شکنی کی جاسکتی ہے۔

3- معاشرتی تبدیلیوں کو مد نظر رکھنا

تہذیب و تمدن کی ترقی کی وجہ سے مجرمانہ سرگرمیوں کی تکنیک میں جو ترقی ہوئی اور عادی جرائم پیشہ افراد اور تکاب جرم کے وقت جونت نئے طریقے اپنا رہے ہیں، تو سب سے پہلے ان تبدیلیوں کے اسباب پر غور کرنا ضروری ہے، اگر معاشرے سے مجرمانہ سرگرمیوں کا خاتمہ کرنا ہے تو سب سے پہلے مجرمانہ سرگرمیوں کے محرکات معاشرے کے اندر ہی تلاش اور پھر اس کا قلع قمع کرنا ضروری ہے، کیونکہ جرائم پیشہ عناصر ای معاشرے کے افراد اور اجزاء ہیں، معاشرے کا حال یہ ہے کہ آج اس شخص جس میں مجرمانہ صلاحیتیں کوٹ کوٹ کر بھری ہیں، اور جو جرم کے بعد بیچ نکلتا ہے معاشرے کا کامیاب فرد سمجھا جا رہا ہے، اس طرز عمل بلکہ اجتماعی قومی بے حسی نے مجرمانہ سرگرمیوں کے فرغ میں نمایاں کردار ادا کیا ہے۔ اس سوٹ اور اجتماعی غلطی کی حوصلہ شکنی بد عنوانی اور مجرمانہ سرگرمیوں کے خاتمہ کیلئے از حد ضروری ہے۔

4- تعلیمی اداروں کا قیام

اللہ تعالیٰ نے ہر شخص کو تعلیم حاصل کرنے کا حکم دیا ہے اور حکومت کی یہ ذمہ داری ہے کہ وہ اپنی رعایا اور ماتحت کو تعلیم کے زیور سے آراستہ کرنے کے لیے ہر ممکن کوشش کرے۔ اور اس کے لئے تعلیمی ماحول پیدا کرے۔ تاکہ ہر شہری تعلیم کے زیور سے آراستہ ہو جائے۔ جیسا کہ ارشاد باری تعالیٰ ہے

اقْرَأْ وَرَبُّكَ الْأَكْرَمُ (3) الَّذِي عَلَّمَ بِالْقَلَمِ (۲۱)

ترجمہ: "پڑھئے اور تمہارا رب کریم ہے جس نے قلم کے ذریعے علم سکھایا"

ایک دوسری جگہ ارشاد باری تعالیٰ ہے۔

قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ (۲۲)

ترجمہ: "کہہ دیجیے کہ علم والے اور بے علم کہیں برابر ہوتے ہیں"

حضور ﷺ نے فرمایا:

عن أنس بن مالك، قال: قال رسول الله صلى الله عليه وسلم: «من خرج في طلب العلم فهو

في سبيل الله حتى يرجع» (۲۳)

ترجمہ: "جو کوئی علم کی طلب میں گھر سے نکلا تو وہ اللہ کے راستے میں ہے جب تک واپس نہ لوٹے"

مجرمانہ ذہنیت کے خاتمے اور جرائم کی بیخ کنی کیلئے ضروری ہے کہ معاشرے کا ہر فرد تعلیم کے زیور سے آراستہ ہو اس کیلئے تعلیمی ادارے قائم ہونے چاہئے، اور بالخصوص پرائمری سطح پر تعلیم کو خصوصی توجہ دیا

جائے۔ میٹرک تک کم از کم مفت تعلیم کا انتظام ہونا چاہیے، تاکہ وہ بچے جو تعلیمی اداروں میں غربت کے سبب تعلیم حاصل نہیں کر سکتے، ان کا معقول انتظام ہو، دوسری یہ کہ چھٹی جماعت سے جرمیات کے بارے میں مختلف کتب لازمی طور پر نصاب میں شامل کیے جائیں، تاکہ ابتدائی عمر سے بچے جرائم کے مضر اثرات سے آگاہ ہو۔

5- بے روزگاری کا خاتمہ

ملک سے بے روزگاری کے مسئلے کو دور کیا جائے، صنعتوں کو فروغ دیا جائے، بے روزگاری سے تنگ آکر انسان ہر قسم جرائم کا ارتکاب جائز اور اپنا حق سمجھتا ہے، معاشرے سے جرائم کے خاتمے کے لیے بے روزگاری کا خاتمہ انتہائی ضروری ہے۔

6- جیلوں کے نظام پر خصوصی توجہ

تدارک جرائم اور معاشرہ سے بد امنی کو دور کرنے میں سزا کی ضرورت مسلم ہے، جس کے لئے مجرم کو جیلوں میں قید کرنے کا نظام وضع کیا گیا ہے، لیکن اگر موجودہ تناظر میں دیکھا جائے تو مشاہدہ سے یہ بات ثابت ہے کہ آج کل اس سزا سے کوئی خاطر خواہ فائدہ نہیں ہو رہا ہے، بلکہ مجرم جیل کاٹنے کے بعد جرائم کا خوگر بن جاتا ہے، اس کی وجہ یہ ہے کہ جیل خانوں میں سنگین جرم کرنے والے عادی مجرمان اور پہلی مرتبہ معمولی جرم کرنے والے مجرموں کو ایک ہی جگہ میں رکھا جاتا ہے، ان سب قسم کے لوگوں کو ایک ماحول میں رکھنے کا نتیجہ یہ ہوتا ہے کہ جرم کے جرائم پھیل جاتے ہیں، عادی مجرم جیل کی چار دیواری میں رہتے ہوئے اپنا آلہ کار بنا لیتے ہیں، اور یوں جیلوں کا اصل مقصود (جرائم سے باز رکھنا) فوت ہو جاتا ہے، لہذا ضرورت اس امر کی ہے کہ ارباب حکومت جیلوں کے نظام پر توجہ دے کر اسے بہتر کرے، جیلوں کے اندر اسلامی اور اخلاقی تعلیم کا معقول بندوبست کیا جائے، عام جرائم کے مرتکب قیدی کو عادی سنگین جرائم کے قیدیوں سے الگ رکھا جائے تاکہ وہ ان کے اثرات سے محفوظ رہے۔

7- مجرم کے تعین کی ضرورت

جرائم کی روک تھام میں مجرم کی تعین بھی بہت ضروری ہے، ہمارے ہاں تو یہی ہوتا ہے کہ پولیس کے ناقص تفتیش کی وجہ سے اصل ملزم نچ جاتا ہے جس کی وجہ سے اسے مزید حوصلہ مل جاتا ہے اور پھر وہ باقاعدگی کے ساتھ جرائم کا ارتکاب کرتے ہیں، لہذا ضرورت اس امر کی ہے کہ پولیس کی تفتیش معیاری ہوتا کہ اصل ملزم

ہی قانون کے کٹھرے میں لایا جاسکے۔ اور اصل مجرم کا تعین ہو جائے۔ اور اسی سبب مزید جرم پیشہ عناصر کے لیے عبرت ہو۔

حواشی و حوالہ جات

- ۱ چیئر مین جسٹس ایس اے رحمان، اردو جامع انسائیکلو پیڈیا، ج ۲، ص ۱۵۸۲، شیخ غلام علی اینڈ سنن، کراچی / فیروز سنز، اردو انسائیکلو پیڈیا، ص ۱۳۳۲، لاہور، ۲۰۰۵ء۔
- ۲ چیئر مین جسٹس ایس اے رحمان، اردو جامع انسائیکلو پیڈیا، ج ۲، ص ۴۶۲، شیخ غلام علی اینڈ سنن، کراچی / فیروز الدین، فیروز اللغات اردو، ص ۴۵۶، فیروز سنز لاہور۔
- ۳ میاں، انعام الحق، عمر اسعد، MAJOR ACTS (میجر ایکٹس)، منصور بک ہاؤس ۲ کچہری روڈ، لاہور، ۲۰۱۵ء۔
- ۴ القرآن، الروم ۳۰:۴۱
- ۵ القرآن، الشوری ۴۲:۳۰
- ۶ القرآن، المائدہ ۵:۲
- ۷ القرآن، الحجرات ۴۹:۱۰
- ۸ البخاری (م ۲۵۶ھ)، ابو عبد اللہ محمد بن اسماعیل، صحیح البخاری، کتاب الایمان، باب من الایمان ان یحکب لآخریہ ملحدک لنفسه، ج ۱، ص ۱۲ رقم الحدیث ۱۳، دار طوق النجاة ۱۴۲۲ھ۔
- ۹ البخاری (م ۲۵۶ھ)، محمد بن اسماعیل، صحیح البخاری، کتاب الشریکة، باب هل یقرع فی قسمة والا ستھام فیہ، ج ۳، ص ۱۳۹، رقم الحدیث ۲۴۹۳، دار طوق النجاة، ۱۴۲۲ھ۔
- ۱۰ القرآن، سورۃ المائدہ ۵:۱۰۵
- ۱۱ الترمذی (م ۲۷۹ھ)، محمد بن عیسیٰ، سنن الترمذی، ج ۴، ص ۴۶۷، رقم الحدیث ۲۱۶۸، ابواب الفتن، باب ماجاء فی نزول العذاب اذالم یعیبر المتکر، شرکة مکتبہ ومطبعہ مصطفیٰ البانی الجلبی۔ مصر۔

- ۱۲ القرآن، سورۃ المائدہ: ۵: ۱۰۵
- ۱۳ ابوداؤد (م ۲۷۵ھ)، سلیمان بن اشعث، سنن ابی داؤد، کتاب الملاحی، باب الامر والنہی، ج ۴، ص ۱۲۱، رقم الحدیث ۴۳۲۶، مکتبہ رحمانیہ لاہور۔
- ۱۴ البیہقی (م ۴۵۸ھ)، ابو بکر احمد بن الحسین، شعب الایمان، ج ۹، ص ۱۲، رقم الحدیث ۶۱۸۸، مکتبہ الرشید للنشر والتوزیع بالریاض، ۱۴۲۳ھ-۲۰۰۳م۔
- ۱۵ القرآن، النحل: ۱۶: ۹۰
- ۱۶ القرآن، النساء: ۴: ۵۸
- ۱۷ معاویہ، محمد ہارون، اصلاح معاشرہ کے رہنما اصول، اصول نمبر ۲۱، ص ۵۰۲، دار الاشاعت اردو بازار، ایم اے جناح روڈ کراچی پاکستان، ۲۰۰۶ء
- ۱۸ القرآن، المائدہ: ۵: ۷۸
- ۱۹ الطبرانی (م ۳۶۰ھ)، ابواقاسم سلیمان بن احمد، مکالم الاخلاق للطبرانی، باب فضل العفو عن الناس، ج ۱، ص ۳۳۲، رقم الحدیث ۵۷، دار الکتب العلمیہ، بیروت، لبنان، ۱۴۰۹ھ-۱۹۸۹م۔
- ۲۰ الشیبانی (م ۲۴۱ھ)، ابو عبد اللہ احمد بن محمد بن حنبل، مسند الامام احمد بن حنبل، ج ۲۸، ص ۶۵۴، رقم الحدیث ۱۷۴۵۲، مؤسسہ الرسالۃ الأرنؤوط، عادل مرشد، ۱۴۲۰ھ، ۲۰۰۱م۔
- ۲۱ القرآن، العلق: ۹۶: ۴، ۳
- ۲۲ القرآن، الزمر: ۳۹: ۹
- ۲۳ الترمذی (م ۲۷۵ھ)، محمد بن عیسیٰ، جامع الترمذی، باب ابواب العلم، باب فضل طلب۔ ج ۵، ص ۲۹، رقم الحدیث ۲۶۴۷، شرکت مکتبہ و مطبوعہ مصطفی البانی الحلبي - مصر، ۱۳۹۵ھ-۱۹۷۵ء۔